



REGIONAL NEWS UNIT, ALL INDIA RADIO, CALICUT

ആകാശവാണി പ്രാദേശിക വാർത്തകൾ

തീയതി: 28-10-2024

സമയം 06.45 AM

പ്രധാന വാർത്തകൾ

- പ്രധാനമന്ത്രി നരേന്ദ്രമോദിയും സ്പാനിഷ് പ്രധാനമന്ത്രി പെഡ്രോ സാഞ്ചസും ചേർന്ന് സി-295 സൈനികവിമാനങ്ങൾ നിർമ്മിക്കുന്ന ടാറ്റാ എയർ ക്രാഫ്റ്റ് സമുച്ചയം ഗുജറാത്തിലെ വഡോദരയിൽ ഇന്ന് ഉദ്ഘാടനം ചെയ്യും.
- എല്ലാവർക്കും ആരോഗ്യം ഉറപ്പുവരുത്തുന്നതിൽ സംസ്ഥാനം ഒന്നാം സ്ഥാനത്താണെന്ന് മുഖ്യമന്ത്രി പിണറായി വിജയൻ.
- ഉപ തെരഞ്ഞെടുപ്പിന് നാമനിർദ്ദേശ പത്രികകളുടെ സൂക്ഷ്മ പരിശോധന ഇന്ന്.
- രാജ്യത്ത് വിജിലൻസ് അവബോധ വാരം ഇന്ന് ആരംഭിക്കും.
- സംസ്ഥാനത്തിന് ആവശ്യമായ മുഴുവൻ പാലും ക്ഷീരസംഘങ്ങൾ വഴി മിൽമയിൽ എത്തിക്കുമെന്ന് മന്ത്രി J ചിഞ്ചുറാണി
- രണ്ടാം ഏകദിന വനിതാ ക്രിക്കറ്റിൽ ന്യൂസിലൻഡ് ഇന്ത്യയെ തോൽപ്പിച്ചു.

വാർത്തകൾ വിശദമായി

പ്രധാനമന്ത്രി നരേന്ദ്രമോദിയും സ്പാനിഷ് പ്രധാനമന്ത്രി പെഡ്രോ സാഞ്ചസും ചേർന്ന് സി-295 സൈനികവിമാനങ്ങൾ നിർമ്മിക്കുന്ന ടാറ്റാ എയർ ക്രാഫ്റ്റ് സമുച്ചയം ഗുജറാത്തിലെ വഡോദരയിൽ ഇന്ന് ഉദ്ഘാടനം ചെയ്യും.

ഇന്ത്യയിൽ സൈനിക വിമാനങ്ങൾക്കായി ആദ്യത്തെ സ്വകാര്യ മേഖലയിലെ ഫൈനൽ അസംബ്ലി ലൈൻ ആണ് ഇത്. മേക്ക് ഇൻ ഇന്ത്യയിൽ സൈനിക വിമാനങ്ങൾക്കായി രാജ്യത്തെ ആദ്യ സ്വകാര്യ എയറോ സ്പേയ്സ് പ്രൊജക്ടാണ് ടാറ്റാ എയർ ബസ് പ്രൊജക്ട്.

ഇന്ത്യയും സ്പെയിനും തമ്മിൽ വളർന്ന് വരുന്ന തന്ത്രപ്രധാനമായ പ്രതിരോധ ബന്ധങ്ങൾ എടുത്ത് കാണിക്കുന്നതാണ് പദ്ധതി .

ഡെസ്ക് റിപ്പോർട്ട്

...വോയ്സ്....

പദ്ധതിക്ക് കീഴിൽ 56, സി-295 സൈനികവിമാനങ്ങളാണ് ഇന്ത്യക്കായി നിർമ്മിക്കുന്നത്. ഇതിൽ 40 എണ്ണം ടാറ്റാ അഡ്വാൻസ്ഡ് സിസ്റ്റംസ് ലിമിറ്റഡ് വഡോദരയിൽ നിർമ്മിക്കും. 16 വിമാനങ്ങൾ സ്പെയിനിൽ നിന്ന് നേരിട്ടെത്തിക്കും. ഇന്ത്യയിൽ സൈനിക വിമാനങ്ങൾക്കായി സ്വകാര്യ മേഖലയിലെ ആദ്യ ഫൈനൽ അസംബ്ലി ലൈൻ ആണിത്. ടാറ്റയെ കൂടാതെ, പ്രതിരോധ പൊതുമേഖലാ യൂണിറ്റുകളായ ഭാരത് ഇലക്ട്രോണിക്സ് ലിമിറ്റഡ്, ഭാരത് ഡൈനാമിക്സ് ലിമിറ്റഡ് എന്നിവയും സ്വകാര്യ സൂക്ഷ്മ-ചെറുകിട-ഇടത്തരം സംരംഭങ്ങളും പദ്ധതിക്കു സംഭാവന നൽകും. 2026 സെപ്റ്റംബറോടെ ആദ്യ മേയ് ഇൻ ഇന്ത്യ വിമാനങ്ങൾ തയ്യാറാകുമെന്നാണ് പ്രതീക്ഷിക്കുന്നത്.

വഡോദരയിൽ പ്രധാനമന്ത്രിയും സ്പാനിഷ് പ്രധാനമന്ത്രിയും റോഡ് ഷോയിൽ പങ്കെടുക്കും. തുടർന്ന് ഇരു നേതാക്കളും പ്രതിനിധി തല ചർച്ചയിൽ പങ്കെടുക്കും. തുടർന്ന് അംഗേലിയിലേക്ക് പോകുന്ന നരേന്ദ്രമോദി ഉച്ചകഴിഞ്ഞ് ദുധാലയിൽ ഭാരത് മാതാ സരോവർ ഉദ്ഘാടനം ചെയ്യും. ലാറിയിൽ 4800 കോടിയിലധികം രൂപയുടെ വിവിധ വികസനപദ്ധതികളുടെ ഉദ്ഘാടനവും തറക്കല്ലിടലും പ്രധാനമന്ത്രി നിർവ്വഹിക്കും.



ആധുനിക ചികിത്സാരീതി, ഉപകരണങ്ങൾ എന്നിവയുടെ ഗുണപരമായ മാറ്റത്തിലൂടെ എല്ലാവർക്കും ആരോഗ്യം ഉറപ്പുവരുത്തുന്നതിൽ സംസ്ഥാനം ഒന്നാം സ്ഥാനത്താണെന്ന് മുഖ്യമന്ത്രി പിണറായി വിജയൻ പറഞ്ഞു. സംസ്ഥാനത്ത് പൊതുജനാരോഗ്യ മേഖലയുടെ മുഖച്ഛായ മാറ്റാൻ കഴിഞ്ഞിട്ടുണ്ടെന്നും മുഖ്യമന്ത്രി അഭിപ്രായപ്പെട്ടു. ആലപ്പുഴ ജനറൽ ആശുപത്രിയിൽ 117 കോടി രൂപ ചെലവഴിച്ച് നിർമ്മാണം പൂർത്തീകരിച്ച പുതിയ OP ബഹുനില മന്ദിരത്തിന്റെയും ഉപകരണ സംവിധാനങ്ങളുടെയും ഉദ്ഘാടനം നിർവ്വഹിക്കുകയായിരുന്നു മുഖ്യമന്ത്രി.

കഴിഞ്ഞ ഗവണ്മെന്റ് ആരംഭിച്ച ആർദ്രം മിഷൻ വഴി ആരോഗ്യ മേഖലയിൽ വലിയ മാറ്റങ്ങൾ കൊണ്ടുവന്നുവെന്നും മുഖ്യമന്ത്രി പറഞ്ഞു.



ഇടുക്കി ജില്ലയിലെ തോട്ടിയാർ ജലവൈദ്യുതപദ്ധതി ഇന്ന് മുഖ്യമന്ത്രി പിണറായി വിജയൻ നാടിന് സമർപ്പിക്കും. ലോവർ പെരിയാർ ജലവൈദ്യുതപദ്ധതി അങ്കണത്തിൽ രാവിലെ നടക്കുന്ന ഉദ്ഘാടനപരിപാടിയിൽ മന്ത്രി K. കൃഷ്ണൻകുട്ടി അധ്യക്ഷനാകും.



വയനാട് ലോക്സഭാ മണ്ഡലത്തിലും പാലക്കാട്, ചേലക്കര നിയമസഭാ മണ്ഡലങ്ങളിലും നാമനിർദ്ദേശ പത്രികകളുടെ സൂക്ഷ്മ പരിശോധന ഇന്ന്. ഈ മണ്ഡലങ്ങളിൽ മൊത്തം 46 പത്രികകളാണ് സമർപ്പിച്ചത്. വയനാട്ടിൽ 21 ഉം പാലക്കാട് 16 ഉം ചേലക്കരയിൽ 9 ഉം പത്രികകളാണ് ലഭിച്ചത്. പത്രിക പിൻവലിക്കാൻ സമയ പരിധി മറ്റന്നാൾ അവസാനിയ്ക്കുന്നതോടെ മത്സര ചിത്രം വ്യക്തമാകും.

ഈ മണ്ഡലങ്ങൾക്ക് ഒപ്പം, 12 സംസ്ഥാനങ്ങളിലെ 45 നിയമസഭാ മണ്ഡലങ്ങളിൽ ഉപതെരഞ്ഞെടുപ്പിന് പത്രികാ സമർപ്പണം വെള്ളിയാഴ്ചയാണ് അവസാനിച്ചത്.

ഉത്തർപ്രദേശിൽ ഒമ്പതും, രാജസ്ഥാനിൽ ഏഴും, പശ്ചിമ ബംഗാളിൽ ആറും, അസമിൽ അഞ്ചും, ബിഹാറിലും പഞ്ചാബിലും നാല് വീതവും, കർണാടകയിൽ മൂന്നും, മധ്യപ്രദേശ്, സിക്കിം എന്നിവിടങ്ങളിൽ രണ്ടു വീതവും നിയമസഭാ സീറ്റുകളിലേക്കാണ് ഉപതെരഞ്ഞെടുപ്പ് നടക്കുന്നത്. ഛത്തീസ്ഗഡ്, ഗുജറാത്ത്, മേഘാലയ എന്നിവിടങ്ങളിൽ ഓരോ സീറ്റിലാണ് ഉപതെരഞ്ഞെടുപ്പ്.

വോട്ടെടുപ്പ് അടുത്ത മാസം 13-ന് ആണ്. 23 നാണ് വോട്ടെണ്ണൽ.



വയനാട് ലോക്സഭാ മണ്ഡലത്തിൽ പ്രചാരണം ശക്തമായി. UDF സ്ഥാനാർത്ഥി പ്രിയങ്കാ ഗാന്ധി ഇന്ന് വയനാട് ജില്ലയിലെ മൂന്ന് നിയോജകമണ്ഡലങ്ങളിലും തെരഞ്ഞെടുപ്പ് യോഗങ്ങളിൽ സംസാരിക്കും. മീനങ്ങാടിയിൽ കോർണർ യോഗമാണ് ജില്ലയിലെ ആദ്യപരിപാടി. ഉച്ചകഴിഞ്ഞ് പനമരത്തും, വൈകിട്ട് പൊഴുതനയിലും പ്രിയങ്ക പൊതുയോഗത്തിൽ സംസാരിക്കും.

LDF സ്ഥാനാർത്ഥി സത്യൻ മൊകേരി കല്ലറ്റ നിയോജക മണ്ഡലത്തിൽ ഇന്ന് പ്രചാരണത്തിനെത്തും.

NDA സ്ഥാനാർത്ഥി നവ്യ ഹരിദാസ് മാനന്തവാടി നിയോജക മണ്ഡലത്തിലാണ് ഇന്ന് പര്യടനം നടത്തുന്നത്.



ദൂരന്തം നടന്ന വയനാടിന് വേണ്ടി കേന്ദ്ര ഗവൺമെന്റിനോട് ഒരിടപെടലും നടത്താൻ തയ്യാറാവാത്ത പ്രതിപക്ഷ നേതാവാണ് രാഹുൽ ഗാന്ധിയെന്ന് മന്ത്രി GR അനിൽ കുറുപ്പെടുത്തി. നിലമ്പൂർ എടക്കരയിൽ LDF തെരഞ്ഞെടുപ്പ് യോഗത്തിൽ സംസാരിക്കുകയായിരുന്നു അദ്ദേഹം.



അവസരവാദ രാഷ്ട്രീയം ഇനി കേരളത്തിൽ വിലപ്പോവില്ലെന്ന് ഉപതെരഞ്ഞെടുപ്പ് ഫലം മുഖ്യമന്ത്രിയെ ബോധ്യപ്പെടുത്തുമെന്ന് മുസ്ലിംലീഗ് നിയമസഭാ പാർട്ടി സെക്രട്ടറി KPA മജീദ് MLA പറഞ്ഞു. തൃശൂർ പൂരം വിഷയത്തിൽ നിയമസഭക്ക് അകത്തും പുറത്തും ആരോപണം ഉന്നയിച്ചത് CPIക്കാരനായ മന്ത്രിയും അവിടെ LDF സ്ഥാനാർത്ഥിയായിരുന്ന സുനിൽകുമാറുമാണ്. എന്നാൽ ആരോപണം ലീഗിന്റെതാക്കി തടീതടപ്പാനാണ് മുഖ്യമന്ത്രി ശ്രമിക്കുന്നതെന്ന് അദ്ദേഹം കോഴിക്കോട് പ്രസ്താവനയിൽ പറഞ്ഞു.



മലയരയ സമുദായാചാര്യൻ രാമൻ മേട്ടൂരിന്റെ 105-ാം ജന്മ വാർഷികം ഇന്ന് തൊടുപുഴയിൽ ആഘോഷിക്കും. കേന്ദ്ര സഹമന്ത്രി ദുർഗ്ഗാദാസ് ഉയികെ ഉദ്ഘാടനം ചെയ്യും.



രാജ്യത്ത് വിജിലൻസ് അവബോധ വാരം ഇന്ന് ആരംഭിക്കും. പൊതുജീവിതത്തിൽ സത്യസന്ധത പ്രോത്സാഹിപ്പിക്കുന്നതിനും അഴിമതി രഹിത സമൂഹം കൈവരിക്കുന്നതിനുമാണ് വാരാചരണം. രാജ്യ സമൃദ്ധിക്ക് സമഗ്രതയുടെ സംസ്കാരം എന്നതാണ് ഈ വർഷത്തെ വാരാചരണത്തിന്റെ വിഷയം.

കേന്ദ്രഗവൺമന്റ് ഓഫീസുകളിലേയും മന്ത്രാലയങ്ങളിലേയും, വകുപ്പുകളിലേയും, പൊതുമേഖലാ സ്ഥാപനങ്ങളിലേയും, ബാങ്കുകൾ ഉൾപ്പെടെ മറ്റ് സ്ഥാപനങ്ങളിലേയും ജീവനക്കാർ രാവിലെ പ്രതിജ്ഞയെടുക്കുന്നതോടെയാണ് വാരാചരണം ആരംഭിക്കുന്നത്.

അഴിമതിക്കെതിരെ ബോധവൽക്കരണം നടത്തുന്നതിനായി വാരാചരണക്കാലത്ത് നിരവധി പരിപാടികൾ സംഘടിപ്പിക്കും.

ഭാരതരത്ന സർദാർ വല്ലഭായ് പട്ടേലിന്റെ ജന്മദിനം വരുന്ന ആഴ്ചയിലാണ് എല്ലാ വർഷവും വിജിലൻസ് അവബോധ വാരം ആചരിക്കുന്നത്.



ഇന്ന് അന്താരാഷ്ട്ര അനിമേഷൻ ദിനം. 1892 ഒക്ടോബർ 28-ന് പാരീസിലെ എമിലി റെയ്നൗഡിന്റെ തിയേറ്റർ ഒപ്പ്റ്റിക്ക്, അനിമേഷന്റെ പിറവിയെ ആദരിച്ചുകൊണ്ട് 2002 മുതലാണ് എല്ലാ വർഷവും ഒക്ടോബർ 28 അന്താരാഷ്ട്ര അനിമേഷൻ ദിനമായി ആചരിക്കുന്നത്.

അനിമേഷൻ ലോകത്ത് പുതിയ വിപ്ലവം സൃഷ്ടിക്കുന്ന പാതയിലാണ് ഇന്ത്യയെന്ന് പ്രധാനമന്ത്രി നരേന്ദ്ര മോദി ഇന്നലെ മൻ കി ബാത്തിൽ പറഞ്ഞിരുന്നു. രാജ്യത്തെ അനിമേഷൻ സീരിയലുകളും കഥാപാത്രങ്ങളും ആഗോളതലത്തിൽ തന്നെ കുട്ടികൾക്ക് പ്രിയങ്കരമായി മാറി കഴിഞ്ഞെന്നും അദ്ദേഹം വിലയിരുത്തി.



സംസ്ഥാനത്തിന് ആവശ്യമായ മുഴുവൻ പാലും ക്ഷീരസംഘങ്ങൾ വഴി മിൽമയിൽ എത്തിക്കുന്ന പ്രവർത്തനത്തിലാണ് ഗവൺമെന്റ് മന്ത്രി J ചിഞ്ചുറാണി പറഞ്ഞത്. കൊല്ലത്ത് വെട്ടിക്കവല ബ്ലോക്ക് ക്ഷീരകർഷക സംഗമം 'ക്ഷീരവസന്തം ' ഉദ്ഘാടനം ചെയ്യുകയായിരുന്നു മന്ത്രി.

മൃഗസംരക്ഷണം, കേരള ഫീഡ്സ്, കേരള ലൈവ് സ്റ്റോക്ക് ഡെവലപ്മെന്റ് ബോർഡ്, മിൽമ തുടങ്ങി വിവിധ വിഭാഗങ്ങളെ സംയോജിപ്പിച്ച് ആഭ്യന്തര പാൽ ഉൽപാദനത്തിൽ വർധന ഉണ്ടാക്കുകയാണ് ലക്ഷ്യമെന്നും മന്ത്രി പറഞ്ഞത്. നിലവിൽ മിൽമയിൽ എത്തുന്ന പാലിൽ രണ്ട് ലക്ഷം ലിറ്ററിന്റെ കുറവുണ്ടെന്നും മന്ത്രി അറിയിച്ചു.

മന്ത്രി KN ബാലഗോപാൽ അധ്യക്ഷനായിരുന്നു. മികച്ച ക്ഷീര കർഷകരെ ചടങ്ങിൽ ആദരിച്ചു.



കോഴിക്കോട് കോർപ്പറേഷൻ സമ്പൂർണ്ണ ഡിജിറ്റൽ സാക്ഷരത കൈവരിച്ചതിന്റെ പ്രഖ്യാപനം രാവിലെ മന്ത്രി PA മുഹമ്മദ് റിയാസ് നിർവ്വഹിക്കും.

സമ്പൂർണ്ണ ഡിജിറ്റൽ സാക്ഷര സംസ്ഥാനമായി കേരളത്തെ മാറ്റുന്നതിന് നടപ്പാക്കുന്ന ഡിജിതലൈസേഷൻ പദ്ധതിയുടെ ഭാഗമായി കോർപ്പറേഷനിലെ 75

വാർഡുകളിലും പ്രവർത്തനങ്ങൾ പൂർത്തീകരിച്ചതിനെ തുടർന്നാണ് പ്രഖ്യാപനം.



കുട്ടികളുടെ ഹ്രസ്വ ചലച്ചിത്ര മേള 'കനസ് ജാഗ' കൊച്ചിയിൽ സമാപിച്ചു. വയനാട് തിരുനെല്ലി ആദിവാസി സമഗ്ര വികസന പദ്ധതിയിൽ ഉൾപ്പെട്ട കുട്ടികൾ തയ്യാറാക്കിയ 'നാരങ്ങാ മിട്ടായി ആണ് മികച്ച ചിത്രം.

മികച്ച രണ്ടാമത്തെ ചിത്രമായി അട്ടപ്പാടി ആദിവാസി സമഗ്ര വികസന പദ്ധതിയിൽ ഉൾപ്പെട്ട കുട്ടികൾ നിർമ്മിച്ച 'ദാഹം' എന്ന ചിത്രം തെരഞ്ഞെടുക്കപ്പെട്ടു.

നെറ്റ് വർക്ക് ആണ് മികച്ച മൂന്നാമത്തെ ചിത്രം. പറമ്പിക്കുളം ആദിവാസി സമഗ്ര വികസന പദ്ധതിയിൽ ഉൾപ്പെട്ട കുട്ടികൾ തയ്യാറാക്കിയ ചിത്രമാണിത്.

എറണാകുളം സെന്റ് തെരേസാസ് കോളേജിലെ മൂന്നു വേദികളിലായി 102 ചലച്ചിത്രങ്ങളാണ് പ്രദർശിപ്പിച്ചത്. അറിവും കഴിവും സർഗാത്മകതയും കൊണ്ട് കലാലോകത്ത് നേട്ടങ്ങൾ സ്വന്തമാക്കി മുന്നേറാൻ കഴിയുന്നവരാണ് തങ്ങളെന്ന് തെളിയിച്ചു കൊണ്ടാണ് തദ്ദേശീയ മേഖലയിലെ കുട്ടികളുടെ ഹ്രസ്വ ചലച്ചിത്രമേള കൊടിയിറങ്ങിയത്. മന്ത്രി പി.രാജീവ് സമാപന സമ്മേളനം ഉദ്ഘാടനം ചെയ്തു.



അഹമ്മദാബാദിൽ രണ്ടാം ഏകദിന വനിതാ ക്രിക്കറ്റിൽ ന്യൂസിലൻഡ് 76 റൺസിന് ഇന്ത്യയെ തോൽപ്പിച്ചു. ആദ്യം ബാറ്റ് ചെയ്ത ന്യൂസിലൻഡ് നിശ്ചയിച്ച 260 റൺസ് വിജയലക്ഷ്യം പിന്തുടർന്ന ഇന്ത്യ 47.1 ഓവറിൽ 183 റൺസിന് പുറത്തായി.

ആദ്യ മത്സരത്തിൽ ഇന്ത്യ ന്യൂസിലൻഡിനെ 59 റൺസിന് തോൽപ്പിച്ചിരുന്നു. ഇതോടെ മൂന്ന് മത്സര പരമ്പരയിൽ ഇന്ത്യയും ന്യൂസിലൻഡും ഓരോ മത്സരം ജയിച്ചു. മൂന്നാമത്തേയും അവസാനത്തേയും ഏകദിനം നാളെ ഉച്ചയ്ക്ക് ഒന്നരയ്ക്ക് നടത്തും.



കാർമ്മണ്ഡുവിൽ സാഫ് വനിതാ ഫുട്ബോളിൽ നേപ്പാൾ ഇന്ത്യയെ തോൽപ്പിച്ചു. പെനാൽറ്റി ഷൂട്ട് ഔട്ടിൽ രണ്ടിനെതിരെ നാല് ഗോൾ നേടിയാണ് നേപ്പാളിന്റെ ജയം.



മുംബൈയിൽ ISL ഫുട്ബോളിൽ മുംബൈ സിറ്റി - ഒഡീഷാ FC മത്സരം സമനിലയിൽ പിരിഞ്ഞു. ഇരു ടീമും ഓരോ ഗോൾ നേടി.

ബുധനാഴ്ചയാണ് അടുത്ത മത്സരം.

ഹൈദരാബാദിൽ വൈകിട്ട് ഏഴരയ്ക്ക് ഹൈദരാബാദ് മോഹൻ ബഗാൻ സൂപ്പർ ജയന്തിനെ നേരിടും.



സൂപ്പർ ലീഗ് കേരള ഫുട്ബോളിൽ കണ്ണൂർ വാരിയേഴ്സ് FC സെമിയിൽ പ്രവേശിച്ചു. കോഴിക്കോട് കോർപ്പറേഷൻ സ്റ്റേഡിയത്തിൽ നടന്ന മത്സരത്തിൽ മലപ്പുറം FC യെ മുന്നിനെതിരെ നാല് ഗോളിന് തോൽപ്പിച്ചാണ് കണ്ണൂർ സെമിയുറപ്പിച്ചത്.

അവസാന റൗണ്ടിലെ ആദ്യ മത്സരത്തിൽ നാളെ ഫോഴ്സ കൊച്ചി, തൃശൂർ മാജിക് എഫ്സിയെ നേരിടും. കൊച്ചിയിലാണ് മത്സരം.



ടോക്കിയോയിൽ, അന്താരാഷ്ട്ര ജപ്പാൻ പാരാ ബാഡ്മിന്റൺ പുരുഷ സിംഗിൾസിൽ ഇന്ത്യയുടെ സുകാന്ത് കദം സ്വർണ്ണ മെഡൽ നേടി. ഫൈനലിൽ ഇന്ത്യൻ താരം തരുണിനെയാണ് സുകാന്ത് നേരിട്ടത്.

പുരുഷ ഡബിൾസിൽ സുകാന്ത് പങ്കാളി ദിനേശ് രാജയ്യയ്ക്കൊപ്പം വെള്ളി മെഡലും കരസ്ഥമാക്കി. ഇന്ത്യയുടെ ഉമേഷ് വിക്രം കുമാർ-സൂര്യകാന്ത് യാദവ് എന്നിവർക്കെതിരെയാണ് ഇരുവരും പോരാടിയത്.



പട്ടിക വർഗ വികസന വകുപ്പിന് കീഴിൽ പ്രവർത്തിക്കുന്ന പ്രീമെട്രിക് പോസ്റ്റ് മെട്രിക് ഹോസ്റ്റലുകളിലെ വിദ്യാർത്ഥികളുടെ ഏഴാമത് സംസ്ഥാന കായിക മേളയായ കളിക്കളത്തിന് തിരുവനന്തപുരത്ത് ഇന്ന് തുടക്കമാവും. രാവിലെ മന്ത്രി O R കേളു മേള ഉദ്ഘാടനം ചെയ്യും.

22 മോഡൽ റെസിഡൻഷ്യൽ സ്കൂളുകളിലെയും 118 പ്രീ മെട്രിക്-പോസ്റ്റ് മെട്രിക് ഹോസ്റ്റലുകളിലെയും വിദ്യാർത്ഥികൾ പങ്കെടുക്കും.



കോഴിക്കോട് സിറ്റി ഉപജില്ലാ കലോത്സവം ഇന്ന് തുടങ്ങും. സെന്റ് ജോസഫ് ആംഗ്ലോ ഇന്ത്യൻ ഗേൾസ് ഹയർസെക്കൻഡറി സ്കൂളിൽ രാവിലെ MK.രാഘവൻ MP. കലോത്സവം ഉദ്ഘാടനം ചെയ്യും.


മൂന്ന് ദിവസത്തെ കലോത്സവത്തിൽ 108 സ്കൂളുകളിൽ നിന്നായി 304 ഇനങ്ങളിൽ മത്സരാർത്ഥികൾ പങ്കെടുക്കും.



സംസ്ഥാന ടെക്നിക്കൽ കമ്മിറ്റി കോഴിക്കോട് നടത്തിയ 13ന് താഴെ പ്രായക്കാരുടെ സംസ്ഥാന ചെസ്സ് ചാമ്പ്യൻഷിപ്പിൽ ഓപ്പൺ വിഭാഗത്തിൽ എറണാകുളത്തെ ക്രിസ്റ്റി ജോർജും, പെൺകുട്ടികളുടെ വിഭാഗത്തിൽ തിരുവനന്തപുരത്തെ അമേയ ARഉം ചാമ്പ്യന്മാരായി.

ഓപ്പൺ വിഭാഗത്തിൽ കണ്ണൂരിലെ ആൽഫ്രഡ് ജോ ജോൺസും തിരുവനന്തപുരത്തെ വൈഷ്ണവ്. S ഉം രണ്ടും മൂന്നും സ്ഥാനങ്ങൾ നേടി.

പെൺകുട്ടികളുടെ വിഭാഗത്തിൽ കൊല്ലത്തെ N. നിരഞ്ജനയ്ക്കാണ് രണ്ടാം സ്ഥാനം. കാസർകോട്ടെ തേജസ്വിനി മൂന്നാമതെത്തി.



आकाशवाणी